

حرفِ آغاز

اہل علم، اصحاب تقویٰ و ورع اور وہ جملہ یگانہ روزگار شخصیات بلاشبہ اس اعزاز کی مستحق ہوتی ہیں کہ ان کے اخلاف ان کے حضور اپنے جذبات و عقیدت کی سوغات بھی پیش کریں اور ان کے علمی، تحقیقی، اصلاحی و فلاحی نقوش کو منظم و مربوط شکل میں آنے والی نسلوں کے لئے اہتمام کے ساتھ محفوظ کر لیں۔ الحمد للہ مسلم دنیا نے علم نے اس روایت کو دوام بخشنا اور اکابرین امت کے کمالات علمیہ اور زہد و تقویٰ سے مزین زندگیوں کو قرطاس و قلم کے ذریعہ کمال احتیاط کے ساتھ محفوظ کیا۔

۱۹ فروری ۱۹۰۸ء میں حیدر آباد، دکن میں ولادت پانے والے ڈاکٹر محمد حمید اللہ ان یگانہ روزگار شخصیات میں سے تھے جن کی فہم و فراست، علمی و تحقیقی خدمات، تجیص و تفحص، عجز و اکساری، اور زہد و تقویٰ کو ملت ایک مثال کے طور پر پیش کرتی رہے گی۔

رقم المحروف کو پہلی مرتبہ اس وقت ان کو دیکھنے کا شرف حاصل ہوا جب وہ ۱۹۸۱ء میں اس وقت کے سربراہ مملکت جزل محمد ضیاء الحق مرحوم کی دعوت پر پاکستان تشریف لائے اور ادارہ تحقیقات اسلامی میں محققین سے خطاب فرمایا، ان دونوں ادارہ کے سربراہ جناب ڈاکٹر عبدالواحد ہالے پوتا مرحوم تھے۔۔۔ ڈاکٹر صاحب مرحوم نے اس نشست میں ڈاروں کے نظریہ ارتقاء سے متعلق اپنے ارشادات سے نوازا۔ بعد ازاں ان کے اس خطاب کو ادارہ کے عربی مجلہ "الدراسات الاسلامیہ" کے اُس وقت مدیر مولانا عبدالرحمن طاہر سوريٰ صاحب نے عربی زبان میں منتقل کر کے مجلہ مذکورہ میں "المصادر الاسلامیہ لداروین فی نظریۃ عن اصل الانواع والتطور" کے عنوان سے دسمبر ۱۹۸۱ء میں شامل اشاعت کیا۔ اس موقع پر ڈاکٹر صاحب مرحوم نے محققین کے سوالات کے جوابات بھی مرحمت فرمائے۔

ایک سوال آج تک ذہن میں نقش ہے۔ سوال یہ تھا کہ اسلام میں امام مغلب کی شرعی حیثیت کیا ہے، آپ نے بلا توقف جواباً فرمایا: اس کی شرعی حیثیت کا تعین تو فقہاء فرمائیں گے۔ میں اسلامی تاریخ کے طالب علم ہونے کے ناطے اتنا عرض کروں گا کہ مسلمانوں کی تاریخ میں ایسا ہی ہوتا آیا ہے۔ الا ما شاء اللہ۔

ڈاکٹر صاحب مرحوم و مغفور کے علم و فضل کے قدر دنیا بھر میں ہیں۔ اہل علم و فضل کا خاصا

بڑا طبقہ آپ کا کسی نہ کسی حالت سے احسان مند بھی ہے، مگر ادارہ تحقیقات اسلامی، اسلام آباد ان کی نظر عنایت کا خصوصی طور پر مرکز و محور رہا۔ یہی وجہ تھی کہ دُنیا بھر کے علمی اداروں سے قریبی روابط کے باوجود ۱۹۸۵ء میں جب حکومت پاکستان نے انہیں ان کی علمی خدمات کے اعتراض میں ۱۰ لاکھ کی رقم پیش کی تو وہ انہوں نے ادارہ کے کتب خانہ کو ہدیہ کر دی۔ ادارہ تحقیقات اسلامی نے جذبات سپاس کے اظہار کے لئے ادارہ کے کتب خانہ کو ”ڈاکٹر محمد حمید اللہ لاہوری“ کے نام سے موسم کر دیا۔ مزید براہ انسانیوں نے اپنی وصیت میں درج فرمایا کہ قرآن سے متعلق ان کے ہاں موجود مخطوطات ادارہ تحقیقات اسلامی کو ہدیہ کر دیئے جائیں۔

۱۹۸۰ء میں ڈاکٹر صاحب[ؒ] اسلامیہ یونیورسٹی بہاول پور کی دعوت پر تشریف لائے اور بارہ خطبات دیئے جو درج ذیل موضوعات پر مشتمل تھے:

- (۱) تاریخ قرآن، (۲) تاریخ حدیث شریف، (۳) تاریخ فقہ، (۴) تاریخ اصول فقہ و اجتہاد، (۵) اسلامی قانون میں الہماک، (۶) دین، عقائد، عبادات، تصوف، (۷) عہد نبوی میں مملکت اور نظم و نت، (۸) عہد نبوی میں نظام دفاع اور غزوات، (۹) عہد نبوی میں نظام تعلیم، (۱۰) عہد نبوی میں نظام تشریع و عدیله، (۱۱) عہد نبوی میں نظام مالیہ اور تقویم، (۱۲) عہد نبوی میں تبلیغ اسلام اور غیر مسلموں سے برتاو۔

رقم الحروف کو یہ خطبات براہ راست سننے کی سعادت نصیب ہوئی۔ خطیبانہ انداز سے یکسر مختلف انتہائی دھیمہ پن میں شگفتہ زبان سے مزین یہ خطبات حد درجہ موثر تھے۔ حاضرین کی تعداد میں روز بروز اضافہ ہو رہا تھا اور ان دنوں بہاول پور میں عوام و خواص کی زبان پر ایک نام تھا ”ڈاکٹر محمد حمید اللہ“۔ ڈاکٹر صاحب مرحوم کی علوم دینیہ و عصری علوم پر گرفت بلاشبہ دل آویزی کا ایک خاص سبب تھی۔ شام ہوتے ہی بہاول پور کے علمی شغف رکھنے والے حضرات کا رُخ اسلامیہ یونیورسٹی کی جانب ہو جاتا اور نماز عصر کے ساتھ ہی ”غلام محمد گھلوٹی ہاں“ کھچا کھج بھر جاتا۔ باہر باغچوں میں سامعین ہمہ تن گوش نظر آتے لیکن مجھے ان کی ہر دل عزیزی کا ایک سبب اور بھی نظر آیا اور وہ تھا ان کی مسلکی تعصبات سے آزاد سوچ۔ یہ خطبات پہلی مرتبہ اسلامیہ یونیورسٹی بہاول پور کے زیر انتظام زیور طبع سے آراستہ ہوئے، اور اس کے دو ایڈیشن کی طباعت اسلامیہ یونیورسٹی بہاول پور کو ہی نصیب ہوئی۔ تیسرا ایڈیشن جس کا ڈاکٹر محمد حمید اللہ[ؒ] نے بنظر غائر مطالعہ فرمایا اور ضروری ترمیم و اصلاح فرمائی۔ وہ ادارہ تحقیقات اسلامی کو مرحمت فرمایا اور ۱۹۸۵ء میں ادارہ نے گویا اُس کا تیسرا ایڈیشن طبع کرنے کی سعادت حاصل کی۔ اب تک ان خطبات کے سات ایڈیشن چھپ کر طالبانِ علم کے ہاتھوں تک پہنچ

چکے ہیں۔

خطبات بہاول پور کو جس قدر پذیرائی ملی اُس کے سبب ادارہ کے ارباب بسط و کشاد نے فیصلہ کیا کہ اس کا انگریزی ترجمہ بھی ہونا چاہئے۔ چنانچہ اس سلسلہ میں ڈاکٹر ظفر الحق انصاری صاحب ڈائریکٹر جزل ادارہ نے ایک مکتب ارسال کیا۔ جواباً آپ نے اس ضمن میں ایک لطیف جملہ ”یہکی اور پوچھ پوچھ؟“ رقم فرمایا۔ چنانچہ یہ کام انگریزی زبان کے صاحب طرز ادیب، پاکستان کے معروف سفارت کار جناب افضل اقبال صاحب مرحوم کو تفویض کیا گیا۔ اور یوں یہ ترجمہ THE EMERGENCE OF ISLAM کے نام سے پہلی مرتبہ ۱۹۹۳ء میں زیور طبع سے آراستہ ہوا۔ اور اب تک اس کے چار ایڈیشن چھپ چکے ہیں، آخری ایڈیشن ۱۹۹۹ء میں اہل علم کی تسلیکین کا باعث بنا۔

ڈاکٹر محمد حمید اللہ مرحوم و مغفور جب ۷۱ دسمبر ۲۰۰۱ء کو جہان فانی سے رخصت ہوئے تو ادارہ تحقیقات اسلامی کے ڈائریکٹر جزل جناب ڈاکٹر ظفر احساق انصاری صاحب جنہیں ڈاکٹر صاحب مرحوم کے ساتھ خصوصی تعلق مودت تھا کے ایماء و حکم پر ادارہ نے اُن کی خدماتِ جلیلہ کو خراج تحسین پیش کرنے کے لئے مورخہ ۲۱ جنوری ۲۰۰۳ء کو ایک سینیار منعقد کیا جس میں ڈائریکٹر جزل ادارہ کے علاوہ ڈاکٹر محمود احمد غازی، پروفیسر خورشید احمد اور دیگر اہل علم نے اظہار خیال فرمایا۔ اور اب ادارہ کے ترجمان مجلہ فکر و نظر کا ”محمد حمید اللہ نمبر“ شائع کرنے کا فیصلہ کیا گیا، ہر چند کہ اس خصوصی اشاعت میں ہم ڈاکٹر صاحب مرحوم کی ہمہ پہلو شخصیت کی ہر جہت پر علمی مواد پیش کرنے سے قاصر رہے ہیں اور یہ کیسے ممکن تھا کہ ایک ایسی شخصیت جس نے حیات مستعار کا ایک ایک لمحہ تحقیق و تدقیق کے لئے وقف کئے رکھا، جس نے علوم دینیہ کے کم و بیش ہر پہلو پر قلم اٹھایا، جس کی تبلیغ و ارشاد کی مسامی جملیہ کے نتیجہ میں ہزاروں افراد کے قلوب نور ایمان سے جگماً اٹھے۔ مشرق و مغرب کی جامعات میں جس کے خطبات نے غور و فکر کے نئے دروازے کھولے، اس کی جملہ علمی، تبلیغی اور تحقیقی کاوشوں کو ایک خصوصی اشاعت میں سمیٹ لیا جائے۔ تاہم اس خصوصی اشاعت میں ڈاکٹر محمود احمد غازی، ڈاکٹر ظفر احساق انصاری، پروفیسر خورشید احمد، ڈاکٹر خالد علوی، ڈاکٹر خورشید رضوی، ڈاکٹر شمار احمد فاروقی اور ایسے متعدد دیگر محققین کے مشاہدات و تاثرات اور نگارشات کا شامل ہونا یقیناً افادیت کا موجب ہوگا۔

اس خصوصی اشاعت میں ڈاکٹر صاحب ”کی اپنی نگارشات بھی شامل ہیں اور چند اصحاب علم کے نام اُن کے مکاتیب کو بھی شامل اشاعت کیا گیا ہے۔

یہ اشاعتِ خاص فکر و نظر کے مستقل قارئین کی خدمت میں پیش کرنے سے پہلے انتہائی ادب سے معدرت خواہ ہوں کہ دو شماروں پر مشتمل یہ خصوصی اشاعت اُن تک پہنچانے میں خاصی تاخیر واقع ہوئی۔ لیکن اُمید کرتا ہوں کہ ڈاکٹر محمد حمید اللہ رحمہ اللہ سے متعلق اس خصوصی اشاعت کے مطالعہ کے بعد وہ ہماری تاخیر کو باعثِ تاخیر کے پیش نظر درگزر فرمائیں گے۔

اللہ جل شانہ، ڈاکٹر صاحب مرحوم کو جوار رحمت میں جگہ نصیب فرمائے اور ایک صاحب ورع و تقویٰ اور کمالاتِ علمیہ سے آراستہ شخصیت کے علمی کارناموں کو اُباجگر کرنے کے لئے ہماری اس ادنی سی کوشش کو اپنی بارگاہ میں قبول فرمائے۔

(مدیر)
